

КУДЫ ГЛЯДЗЯЦЬ АГЛЯДНЫЯ КАМІСІІ?

У Магілёве далі ацэнку іх рабоце

Трывожная статыстыка па пажарах у першыя месяцы года прымусіла ратавальнікаў, следчых і пракурорскіх работнікаў кансалідавацца і выпрацаваць агульную стратэгію дзеянняў. Падчас круглага стала, які адбыўся ў Магілёве, была прааналізавана і роля грамадскасці ў папярэджванні няшчасных выпадкаў. Выказваліся некаторыя заўвагі і наконт работы аглядных камісій. Недахопы высветліліся падчас праверкі пракуратурай ступені гатоўнасці сельскіх Саветаў, іншых органаў мясцовай улады, прадпрыемстваў і арганізацый да абароны насельніцтва ад пажараў.

— Работу аглядных камісій нельга пераацаніць, яны шмат чаго робяць для прафілактыкі пажараў. Але, на жаль, ёсць і негатыўныя прыклады, калі прысутнічае пэўная доля фармалізму, — адзначыў **пракурор аддзела пракуратуры Магілёўскай вобласці Дзяніс Хмялькой**. — Дастаткова згадаць справаздачу Паршынскага сельвыканкама Горацкага раёна, дзе было напісана, што летася ўсе 656 дамоў, якія там зарэгістраваныя, былі абследаваныя на прадмет супрацьпажарнай бяспекі. На самай справе выявілася, што гэта не так. Жыллё аднаго з жыхароў сельсавета, інваліда 1-й групы па зроку, правяралі апошні раз у 2016 годзе, а дом яшчэ аднаго вяскоўца, інваліда 2-й групы, наогул наведвалі ў 2015 годзе. Аналагічныя факты выяўлены ў Кіраўскім, Крычаўскім, Круглянскім, Шклоўскім, Мсціслаўскім раёнах.

Пры праверцы высвятляліся таксама парушэнні тыповага Палажэння аб умовах і парадку правядзення аглядаў супрацьпажарнага стану дамоў. Напрыклад, у камісіях Горацкага і Шклоўскага раёнаў адсутнічалі спецыялісты па энергетычным і газавым наглядах. А ў камісіях Ленінскага і Аўсянкаўскага сельвыканкамаў Горацкага раёна не аказалася прадстаўнікоў сельскагаспадарчых арганізацый, якія ажыццяўляюць эксплуатацыю жыллёвага фонду.

Не ўсюды аглядныя камісіі ўзаемадзейнічаюць з іншымі суб'ектамі прафілактыкі. Напрыклад, камісія Трасцінскага сельвыканкама тройчы наведвала грамадзяніна з вёскі Яноўка, які груба ігнараваў тэхніку супрацьпажарнай бяспекі. Трывогу выклікалі скразныя расколіны ў яго печыцы, адсутнасць запорнага прыстасавання на пячых дзверцах. Мужчыну прымусалі выправіць недахопы, правяралі, але выключна на грамадскім узроўні. Інфармацыя пра грубыя парушэнні Хоцімскаму раённаму аддзелу НС нават не перадавалася. На момант праверкі жылля гэтага вяскоўца пракурорскімі работнікамі шмат парушэнняў так і не было выпраўлена.

Некаторым аглядным камісіям не хапае ўвагі да сваіх землякоў з абмежаванымі магчымасцямі. У інвалідаў 1-й і 2-й груп не заўсёды знаходзяцца грошы на рамонт сваіх печак. А правяральшчыкі не заўсёды звяртаюцца ва ўстановы сацыяльнага абслугоўвання з просьбай дапамагчы гэтым людзям ліквідаваць недахопы.

Бывае, што члены аглядных камісій не толькі не клапацяцца пра лёс сваіх, можна лічыць, суседзяў, але і не ведаюць, хто яшчэ ўваходзіць у склад камісіі. Такі факт быў выяўлены ў Круглянскім раёне.

Ёсць недахопы не толькі ў рабоце аглядных камісій, але і ў дзеяннях адказных за супрацьпажарную бяспеку спецыялістаў ад мясцовых органаў улады, прадпрыемстваў, арганізацый.

— Супрацоўнікі гаррайаддзелаў па НС накіроўваюць па месцы працы парушальнікаў або іх родным інфармацыю, каб яны паўплывалі на тых, хто ігнаруе правілы бяспекі. Але яе не заўсёды прымаюць да ведама. У выніку адбываюцца няшчасныя выпадкі, якіх можна было б проста пазбегнуць, — сведчыць Дзяніс Хмялькой. — У раёнах шмат чаго робіцца для таго, каб прадухіліць пажары, але не заўсёды праводзяцца планавыя якасныя поўнамаштабныя агляды супрацьпажарнага стану. І гэта, на жаль, негатыўна адбіваецца на абстаноўцы. Калі падыходзіць да праблемы адказна, не ігнараваць патрабаванні ратавальнікаў, больш уважліва ставіцца да сваіх суайчыннікаў, менш будзе чорных фарбаў у нашым жыцці.

Нэлі ЗІГУЛЯ.

ВУЧЫЦЬ ЛЮДЗЕЙ ПІЛЬНАСЦІ

(Заканчэнне. Пачатак на 1-й стар. «МС».)

Колькі пішацца-гаворыцца, колькі ўчастковыя праводзяць прафілактычных гутарак, супрацоўнікі сельсаветаў нагадваюць пра пільнасць, а прыкрыя выпадкі паўтараюцца зноў і зноў. Праўда, цяпер многія ўсё ж пра бяспеку дбаюць. У вёсцы Залескі Кобрынскага раёна давялося бачыць такую карціну. Для таго каб 85-гадовая бабулька адчыніла хату, яе маладзейшая суседка бярэ кій і стукае ў сцяну пад акном: падае умоўны сігнал. Але тут не даводзіцца здзіўляцца, адна з апошніх жыхарак названай вёскі некалі працавала ў ахове на залатых рудніках, бабулька яшчэ той загартоўкі. Некаторыя пенсіянеры строга папярэджаныя дзецьмі, нізавошта не адчыняюць незнаёмцу. Іншыя ж... Ну не прывыклі нашы людзі зачыняцца на ўсе замкі. Тым больш старыя, якім часта не хапае жывога слова. Вось і пускаюць, гатовыя знайсці шчырага суразмоўніка.

Старыя метады

Вось і нядаўна да 86-гадой жыхаркі Баранавічаў зайшлі жанчыны і адрэкамендаваліся работніцамі сацыяльнай службы. Пакуль адна распытвала жанчыну пра памер пенсіі, стан здароўя, праблемы і патрэбы, другая ўмудрылася знайсці бабуліну схованку з грашыма і ўкрала 380 рублёў. Махляркі наведалі пенсіянерку яшчэ 25 студзеня, але злчынства ўсё яшчэ не раскрытае. Калі не ўдалося зрабіць гэта па гарачых слядах, то потым знайсці зламысніка вельмі цяжка, яны «працуюць» надзвычай асцярожна.

Праўда, у Столінскім раёне махлярам не пашанцавала.

Да 75-гадовага жыхара вёскі Рэмель зайшлі тры жанчыны. Візіцёркі загаварылі пра ўраджай, паведамлілі, што хочучь купіць бульбу. Схема тая ж: пакуль адна адцягвала ўвагу гаспадара, саўдзельніцы шнарылі па хаце. І змаглі знайсці зберажэнні: 3050 долараў і 3000 рублёў. Добра, што дзядуля хутка звярнуўся ў міліцыю. Сумеснымі намаганнямі супрацоўнікаў міліцыі Брэскай і Гомельскай абласцей

махляры былі затрыманыя, грошы канфіскаваныя і вернутыя гаспадару. Цяпер рэмельскі пенсіянер, трэба думаць, і дзесятаму зажажа.

І зноў прафілактыка

Старшыня Шаняўскага сельскага Савета дэпутатаў Пружанскага раёна Сяргей ЛАПУКА — былы супрацоўнік міліцыі. Сяргей Іванавіч гаворыць:

— Даўно ўпэўніўся, што найлепшая прафілактыка — гэта індывідуальная гутарка. Вядома, мы і сходы праводзім, і розную інфармацыю размяшчаем у магазінах, іншых грамад-



Фота Анатоля КІСІЧУКА.

скіх месцах. Усё гэта важна. Але найлепш пагаварыць з умоўнай Марыяй Пятроўнай, расказаць ёй пра канкрэтныя выпадкі падманаў і папярэдзіць, што адчыняць незнаёмцам ні ў якім разе нельга. Супрацоўнікі раённых службаў павінны мець пры сабе і прад'яўляць дакументы. А тыя ж работнікі аддзела сацыяльнай абароны, якімі любяць рэкамендавацца махляры, ездзяць у нас у суправаджэнні прадстаўнікоў сельвыканкама. Такую ж лінію праводзіць і наш участковы інспектар Максім Ліцкевіч.

Калега Сяргея Лапукі **старшыня Ліноўскага сельскага Савета дэпутатаў Таццяна МАРДАНЬ** падкрэслівае, што зламыснікі нярэдка маскіруюцца пад гандляроў рознай прадукцыяй. «Заўсёды папярэджваю, прашу пенсіянераў, — расказвае Таццяна Мікалаеўна. — Пазваніце дзецям, папытайце, ці трэба вам набываць гэтую рэч. А то купяць непатрэбнае за вялікія грошы, потым скардзяцца, а хіба тых «прадаўцоў» знойдзеш». І яшчэ на што звярнула ўвагу Тац-

цяна Мардань: часцей за ўсё добра праінструктаваныя дзецьмі пенсіянеры не трапляюцца на прынады махляроў. Калі маладыя прывязджаюць, прывозяць прадукты, прыбіраюць у хаце, адным словам, часта наведваюць бацькоў, апошнія адчуваюць сябе абароненымі. Яны і чужака лішні раз не пусцяць, і патэлефануюць дзецям, каб

“ Адзінокія, нярэдка нават пры жывых дзецях, людзі — найбольш даступная для любых нягоднікаў катэгорыя.

параіцца. А вось адзінокія, нярэдка нават пры жывых дзецях, людзі — найбольш даступная для любых нягоднікаў катэгорыя.

— Нядаўна размаўляла з такой сям'ёй, — працягвае старшыня Савета. — Старая жанчына зусім не дагледжаная, у хаце — вэрхал, сама яна не мае сілы навесці належны парадак. Пытаю ў дзяцей, чаму не глядзяць маці. А яны адказваюць, што яна іх малымі не глядзела. На жаль, і так бывае. Але ж усё роўна нельга зусім адмаўляцца ад роднага чалавека, нават калі засталіся крыўды. Не ведаю, ці будзе мець тая мая гутарка які эффект... А нядаўна мне работнікі супрацьпажарнага нагляду скардзіліся, што пажылыя людзі ў адной з вёсак не пусцілі іх у дом, не далі магчымасці праверыць стан печы і праводкі. Гэта ўжо адваротны бок медаля, які азначае, што наша прафілактыка ды наказы дзяцей дзейнічаюць.

Наступае вясна, час нашых рэйдаў ва ўсе, нават самыя аддаленыя і маланаселеныя вёскі. Праедзем з рознымі спецыялістамі, праведаем людзей, яшчэ



раз нагадаем ім аб правілах бяспекі.

Старшыня Пружанскага раённага Савета дэпутатаў Мікалай КУДРАВЕЦ, нядаўна абраны на гэту пасаду, сказаў, што названай тэме раённы Савет дэпутатаў мае намер удзяляць асаблівую ўвагу як на пасяджэннях сесій, прэзідыумаў Савета, так і ў паўсядзённай рабоце з кожным сельвыканкамам.

Афіцыйны прадстаўнік Брэскага абласнога ўпраўлення ўнутраных спраў Сяргей ДУЧЭНКА сказаў карэспандэнту «МС», што абласное ўпраўленне плануе вясной шэраг рэйдаў у вёскі сумесна з поштай. Чаму з поштай? Таму што і махляры любяць наведваць пажылых грамадзян пасля таго, як у населены пункт паштальён прывязе пенсію. Паштальёнаў вяскоўцы ведаюць, ім давяраюць. Вось і пастараюцца разам правесці гутарку, расказаць аб формах і метадах злчыннай дзейнасці названых элементаў.

— А формы гэтыя год ад году не мяняюцца, — працягвае Сяргей Мікалаевіч. — Вось як брэсцкія махляркі не так даўно пазванілі ў кватэру па вуліцы Набярэжнай. Пенсіянерцы, якая адкрыла, адрэкамендаваліся прадстаўніцамі газавай службы, казалі, што могуць замяніць газавую пліту на новую па льготнай цане. Папрасілі заключыць дагавор, унесці папярэднюю аплату, усяго 5 рублёў. Уважліва глядзелі, куды бабуля ідзе па грошы. Потым адна запрасіла на кухню, каб удакладніць памеры пліты, яе параметры, функцыі. Пакуль абмяркоўвалі будучую пліту, другая махлярка ўкрала ўсе грошы. Пасля чаго зламысніцы ветліва развіталіся і пайшлі.

— Так што трэба зноў і зноў вучыць людзей пільнасці. Пасля рэйдаў з поштай маем намер правесці такія ж сумесныя акцыі і з аўтакрамамі спажыўсаюза, — падзяліўся планами Сяргей Дучэнка.

Святлана ЯСКЕВІЧ.

МЯСЦОВАЕ

САМАКІРАВАННЕ

ГАЗЕТА ДЛЯ ВЫБАРЫЧКАЎ І ДЭПУТАТАЎ МЯСЦОВЫХ САВЕТАЎ

РЭГІСТРАЦЫЙНАЕ ПАСВЕДЧАННЕ № 15 ад 17 лютага 2009 года выдадзена Міністэрствам інфармацыі Рэспублікі Беларусь. Заснавальнікі: Савет Рэспублікі Нацыянальнага сходу Рэспублікі Беларусь, Палата прадстаўнікоў Нацыянальнага сходу Рэспублікі Беларусь, рэдакцыйна-выдавецкая ўстанова «Выдавецкі дом «Звязда».

Дырэктар — галоўны рэдактар СУХАРУКАЎ Павел Якаўлевіч. Адказны за выпуск: КАРПЕНКА Н.У.

Грамадскі савет: **ПАПКОЎ А.А.**, старшыня Пастаяннай камісіі Савета Рэспублікі Нацыянальнага сходу Рэспублікі Беларусь па рэгіянальнай палітыцы і мясцовым самакіраванні; **ЦУПРЫК Л.А.**, старшыня Пастаяннай камісіі Палаты прадстаўнікоў Нацыянальнага сходу Рэспублікі Беларусь па дзяржаўным будаўніцтве, мясцовым самакіраванні і рэгламенце; **ПАПКО В.М.**, намеснік старшыні Пастаяннай камісіі Палаты прадстаўнікоў Нацыянальнага сходу Рэспублікі Беларусь па міжнародных справах; **БЕЛЯКОЎ А.Э.**, намеснік старшыні Пастаяннай камісіі Савета Рэспублікі Нацыянальнага сходу Рэспублікі Беларусь па адукацыі, навучы, культуры і сацыяльным развіцці; **ПАНАСЮК В.В.**, старшыня Мінскага гарадскога Савета дэпутатаў; **ДРЫЛЁНАК Т.Л.**, старшыня Лёзненскага раённага Савета дэпутатаў; **СУШЧАНКА М.Л.**, старшыня Глушанскага пасялковага Савета дэпутатаў Бабруйскага раёна.

Выдавец — рэдакцыйна-выдавецкая ўстанова «Выдавецкі дом «Звязда»

АДРАС РЭДАКЦЫІ: 220013, г. Мінск, вул. Б. Хмяльніцкага, 10-а.

КАНТАКТНЫ ТЭЛЕФОН 292 44 12; **e-mail:** info@zviazda.by

Газета адрэдагавана ў Рэспубліканскім унітарным прадпрыемстве «Выдавецтва «Беларускі Дом друку». ЛП № 02330/106 ад 03.04.2009. 220013, г. Мінск, пр. Незалежнасці, 79.

Тыраж 20.008. Нумар падпісаны ў 19.30 15 сакавіка 2018 года.

24

ЗВЯЗДА